



Is-Sedji tal-Kor il-Qadim fil-Knisja Parrokkjali ta' Ħal Luqa

Anton Morana

Fil-Knisja Parrokkjali ta' Ħal Luqa, waħda mill-isbaħ partijiet li kellha qabel il-gwerra, kien bla dubju l-Kor. Din il-parti tal-knisja ma kinetx imġarrfa bil-gwerra iżda minħabba li l-knisja l-ġdida kellha titkabbar u kienet se tkun fuq stil differenti, il-kor kellu jtkisser kollu. Biex sar hekk, kellhom jinqerdu ħafna affarijiet bla bżonn li kienu jaġhmlu dan il-kor wieħed mill-isbaħ li kien hawn fil-knejjes f'Malta. Ir-ritratti li għad fadal juri dan li qiegħed ngħid. Biss hemm oġġetti oħrajn moħbijin wara l-artal maġġur il-qadim li ma jidhrux.

X'fadal mill-kor il-qadim? Giet salvata l-pittura tal-Martirju ta' Sant'Andrija, xogħol ta' Mattia Preti. L-iskultura kollha, il-gallarija tal-orgni, l-orgni Naplitan, is-sedji tal-kor u l-legġija tal-Antifonarji ġew meqruda kollha. Kien hemm għalfejn din il-qerda kollha? Qabel twaqqaf l-kor, kollox kellu jinħatt. Allura, kif juru r-ritratti, kollox seta' jġi salvat! Eżempji: l-istatwi ta' San Pietru u San Pawl, li qabel kienu parti mill-iskultura tal-kor għadhom jeżistu u qegħdin fiċ-ċimiterju tar-raħal. Fil-kor radmu wkoll il-kannierja tal-oqbra tal-kleru li kienet saret fl-1731. Wieħed jiskanta kif waslu biex kissru wkoll il-Legġija tal-Antifonarju! Minn dan fadal il-panewijiet tiegħu, li l-iskultura



tiegħu tixbah ħafna lil dik tas-sedji. Fadal ukoll xi biċċiet mill-gallarija tal-orgni u sa ftit tas-snin ilu, fil-kampnar kien għad hemm xi pajpijiet tal-orgni, li mbaġħad għebu.

Kien l-Isqof Pawlu Alpheran De Bussan li nsista biex fil-knisja parrokkjali ta' Ħal Luqa jsiru s-sedji tal-kor b'dak kollu li kien hemm bżonn. Waqt zjara pastorali, l-Isqof Alpheran qabbad tliet qassisin biex jieħdu ħsieb li jsiru s-sedji. Is-sedji kellhom isiru skont disinn li kellu jiġi approvat mill-Isqof. Sal-1737 ma kien għadu sar xejn. L-Isqof ġabar lill-kleru ta' Ħal Luqa u heġġgħom biex is-sedji meħtieġa jsiru. Imheġġa minn din il-laqgħa mal-Isqof, il-qassisin wiegħdu li joħorgu bejniethom 174 skud. Dun Luqa Tonna u Dun Lawrenz Caruana, fl-istess laqgħa nhatru biex jaraw din il-ħidma sseħħ.

Fis-7 ta' Frar 1745, Dun Lawrenz u Dun Duminku Farrugia, li daħal minflok Dun Luqa, għamlu kuntratt mal-imġhallem Antonio Farrugia mill-Isla biex jaħdmilhom l-injam. Id-disinn tawhulu huma. Id-disinn mhux magħruf ta' min kien.

Kellu jintuża njam tal-punent fejn tidhol l-iskrittura u njam aħmar fix-xogħol l-ieħor kollu. L-imġhallem Farrugia ntrabat li s-sedji jaħdimhom f'Ħal Luqa stess. L-iskultura tas-sedji saret mill-Ħalluqi Pietru Saliba, iben l-imġhallem Beneditt. Dan kellu jagħmel, skont il-kuntratt, l-armi ta' Sant'Andrija u tal-Isqof Alpheran, waħda fuq is-sedja tal-Kappillan u l-oħra fuq dik faċċata tagħha. Meta Monsinjur A.Gurgion għamel viżta pastorali fir-raħal, fit-23 ta' Settembru 1745, minflok l-Isqof Alpheran, mar jara l-kor jinħadem f'ħanut tal-mastrudaxxi ħdejn il-knisja. Antonio Farrugia, l-imġhallem tal-injam, ma lestiex is-sedji sat-30 ta' Novembru 1745 għax sa Mejju 1745 ix-xogħol kien għadu sejjer. Tlesta sal-festa ta' Sant'Andrija tal-1746 u ġie jiswa b'kollox 340 skud.

L-Isqof Alpheran għamel viżta pastorali fl-1752 u meta rah f'postu għoġbu ħafna. Fir-rapport tal-viżta pastorali jgħid li "għandu disinn li jolqot l-għajn mill-ewwel... u mzejjen bi skultura tassew sabiħa."



Il-kuntratt tas-sedji tal-kor kien sar għand in-Nutar Tommaso Magri fis-7 ta' Frar 1745. Il-kuntratt jittellem dwar ħafna dettalji u jgħid fost l-oħrajn x'tip ta' njam kellu jintuża, l-imsiemer u dwar l-iskultura li kellu jagħmilha l-Ħalluqi Pietru Saliba. Ta' Saliba kienu magħrufin bħala skulturi tal-injam, tal-ġebel u bennejja mill-aqwa. Jittellem ukoll dwar l-armi li kellu jagħmel jiġifieri dik ta' Sant'Andrija u tal-Isqof Pawlu Alpheran De Bussan.

X'sar mill-injam tas-sedji tal-kor meta żarmawh wara l-gwerra? L-imghallem Ġużeppi Galea kien qalli li kienu ħaduh kollu fil-maħžen fejn jinżammu l-vari tal-Ġimgħa l-Kbira. Maż-żmien, meta l-maħžen kien irrangat jidher li dan l-injam kollu intrema 'l barra. Niftakarni nara l-arma skolpita tal-Isqof Alpheran.

Il-leġiju tal-Antifonarji kissruh biċċiet u għad fadal il-panewijiet tiegħu merfugħin fil-kampnar. Illum il-fdalijiet tal-kor jinsabu ppreservati fil-Mużew Parrokkjali.

Dan il-leġiju ma kienx hemm għalfejn jtkisser għax kien għamara li setgħet tingarr. Baqgħu wkoll xi leġiji, li wieħed minnhom hu mzejjen b'ħafna skultura. Għadha teżisti wkoll il-gradenza ta' fuq il-presbiterju li hija xogħol kontemporanju mas-sedji tal-kor u l-iskultura tiegħu hija tal-istess id.

Il-kor kien parti utli ħafna għas-servizz liturgiku u l-kant kien isir b'dinjità kbira matul is-sena u fil-festi solenni. Fih wieħed kien jilmaħ lill-kleru tar-rahall flimkien, juffiċċjaw flimkien bil-kant Gregorjan, kant li l-Isqofijiet bħal Gori Mancini, Alpheran, Rull u Pellerano dejjem insistew fuq it-tagħlim tiegħu. Wara l-gwerra l-knisja tagħna damet sal-1959 biex kellha kor ġdid. Meta dan sar iżda ma għamilx għajb lil dak ta' qablu.

Referenzi

Dun Ġużepp Micallef - Ħal Luqa Niesha u Ġrajjietha.
Arkivju Notarili, Valletta - Nutar
Tommaso Magri NAV 924/12 f65.